

مدنی مذاکرے کے سوال جواب

14 مئی 2022ء	عالمی مدنی مرکز فیضانِ مدینہ کراچی بعد نماز عصر	13 شوال البکرہ 1443ھ
--------------	---	----------------------

سوال: نفسیاتی مریض کے ساتھ کیسا سلوک کیا جائے؟

جواب: اچھا سلوک کیا جائے، اس کی بھی دل آزاری نہ کی جائے، یہ نہ کہا جائے کہ تمہارا انداز نفسیاتی مریضوں جیسا ہے، نفسیاتی ڈاکٹر کو چیک کرواؤ، پیٹھ پیچھے اس کی بھی غیبت بھی نہ کریں۔

سوال: کیا بارش کا پانی بابرکت پانی ہے؟

جواب: جی ہاں! قرآن مجید میں اسے ”مَاءٌ مُّبَارَكًا“ بَرکت والا پانی فرمایا گیا ہے۔ (سورہ ق، آیت: 9)

سوال: اُلٹا سونا کیسا؟

جواب: حدیث پاک میں اُلٹا سونا جہنمیوں کا طریقہ بتایا گیا ہے، اس کے طبی نقصانات بھی ہیں، گردے، کلیجی اور دیگر اعضاء کو نقصان ہو سکتا ہے، کوئی عضو دَب سکتا ہے۔ اُلٹا لٹینے سے بندے کے شرف و عزت والے اعضاء سینہ اور چہرہ مٹی کی جانب ہوں گے اور شرف و عزت والے یہ دونوں اعضاء سوائے سجدے کے مٹی کی جانب نہیں رہنے چاہئیں۔

سوال: ہمیں کس طرح بیٹھنا چاہئے؟

جواب: قدرتی (Natural) طریقے سے بیٹھنا چاہئے، مثلاً جب گُرسی پر بیٹھیں تو دونوں پاؤں زمین پر برابر رکھیں اور نارمل (Normal) انداز میں بیٹھیں۔

سوال: ماہِ رمضان میں کی جانے والی اچھی اچھی نیتوں پر کس طرح عمل کیا جائے؟

جواب: عام دوستوں کی صحبت چھوڑ کر دعوتِ اسلامی کے باعمل عاشقانِ رسول کی صحبت اختیار کریں، ہو سکتا ہے عاشقانِ رسول کی صحبت میں دل نہ لگے تب بھی یہ صحبت نہ چھوڑیں کہ جب بندہ بیمار ہوتا ہے تو غذا کھانے کو بھی دل نہیں کرتا مگر دوا کے ساتھ کچھ نہ کچھ کھانا دیا جاتا ہے تاکہ صحت درست ہو سکے، ہماری روح بھی بیمار ہے اس لیے اچھی صحبت میں دل نہیں لگتا، اس بیمار روح کو روحانی غذا دینی ہے، اچھی صحبت میں دل لگانا ہے، اپنی آخرت کی بہتری کے بارے میں سوچنا ہو گا، مدنی قافلے میں سفر اور نیک اعمال کے رسالے کے مطابق عمل کریں، دنیا و آخرت دونوں کی بہتریاں نصیب ہوں گی۔ اِنْ شَاءَ اللّٰهُ الْکَرِيْمِ

سوال: حرام کمانے اور کھانے کا کیا وبال ہے؟

جواب: جس کے پیٹ میں حرام کا لقمہ پڑا تو زمین و آسمان والے اُس پر لعنت بھیجتے ہیں، اسی حالت میں مر گیا تو جہنم میں جائے گا، ایسوں کی دُعا بھی قبول نہیں ہے، حرام کمانے والے دل میں ندامت لائیں، اس سے توبہ کریں کہ ان کے لیے حرام سے توبہ کرنا ضروری ہے، توبہ کے تقاضے بھی پورے کرنا ہوں گے۔

سوال: دعا کی قبولیت میں مزید کیا کیا رکاوٹیں ہیں؟

جواب: جلدی مچانا بھی دعاؤں کی قبولیت میں رکاوٹ ہے، بعض اوقات دعا قبول نہ ہونے میں بندے کا بھلا ہوتا ہے، اسی طرح غافل دل سے دُعا مانگنا بھی قبولیتِ دُعا میں رکاوٹ ہوتی ہے، مزید معلومات کے لیے مکتبۃ المدینہ کی بہت ہی پیاری کتاب ”فضائل دُعا“ کا مطالعہ کریں۔

سوال: اِس ہفتے کا رسالہ ”نماز پڑھنے کے ثوابات“ پڑھنے یا سننے والوں کو امیر اہل سنت دامت بركاتہم العالیہ نے کیا دُعا دی؟

جواب: یارب المصطفیٰ! جو کوئی 17 صفحات کا رسالہ ”نماز پڑھنے کے ثوابات“ پڑھ یا سن لے، اُس کو پکا نمازی بنا اور اُس کی بے حساب مغفرت فرما۔

اٰمِيْن بِجَاہِ خَاتَمِ النَّبِيِّينَ صَلَّى اللّٰهُ عَلَيْهِ وَاٰلِهٖ وَسَلَّمَ۔